
कुमुदाल्या सुरबूस काणयांच्या निमतान..... 


कोंकणी साहित्याच्या मळार चडांत चड उपेक्षित उरिल्लो 
प्रकार म्हळ्यार बालसाहित्य. भुरग्यांल्यो संवेदना जागोवप, तांकां 
विवेक शिकोवप आनी तांकां वाचनाची गोडी लावप हेखातीर 
भुरग्यांलें साहित्य विंगड विंगड आंगांनी व्हड प्रमाणाचेर फुलूंक 
जाय. बाय कुमुदालो हो काणयां झेलो ते नदरेन भोव म्हत्वाचो. 

भुरगेंमन समजून घेतलेबगर भुरग्यांच्यो काणयो येवजनात. 
येवजल्ल्यो काणयो बरोवपाखातीर भुरग्यांक समजतली आनी 
भावतली अशी बालबोध भास केळोवची पडटा. कुमुदान भुरगेंमन 
बेस बरें समजून घेतलां आनी भुरग्यांक मानवतली अशी भासूय 
केळयल्या. देखून ह्या झेल्यांतल्यो काणयो भोव वाचनीय जाल्यात. 

बरें काम केल्यार बरें फळ मेळटा ही देख दिवपी काणयो 
आसातच. ते भायर मोनजातीचेर मोग करपाचो संदेश दिवपी 
काणयोय आसात. भुरग्यांक सुचिल्ल्या Fats लागून व्हडव्हडलीं 
संकश्टां कशी नानपयत जातात तें खुसखुशीत शेलींत सांगलां. 
मुंगूस आनी सोरपाचे लोककाणयेचो उगडास करुन दिवपी 
कुमुदाली 'बिलू' ही काणी ते पारंपरीक काणयेपरसूय सरस जाल्या. 
कुकडां खावपाक संवकल्ल्या कोल्याची काणीय भुरग्यांक खूब 
आवडटली. 

ह्या झेल्यांतली सगल्यांत सुंदर कथा ती 'धावेची परीक्षा' 
काळजाक हात घालपी आनी देखदिणी अशी ही कथा. हे कथेचो 
सातवी वा आठवी यत्तेच्या अभ्यासक्रमांत आसपाव जावंक जाय. 

कुमुदाल्यो काणयो भुरग्यांक आवडटल्यो हेविशी म्हाका 
निखालस दुबाव ना. 


- दामोदर मावजो 


दोन sadi... 


म्हजे चले ल्हान आसतना eid तांकां Wat पडटालें. भरोवपाक 


बसलें म्हणटकूच काणी सांग अशे म्हूण ते फाटीक लागताले. काणी 
सांगता - सांगता तांच्या पोटांत कितलें रुचीन गेलें हें तांकांच खबर 
नासतालें. म्हाका मात भुरगे जेवले हाचे समादान लाबतालें. 


अशे तरेन सदांच जेवणाच्या वेळार भुरग्यांक कितल्यो काणयो 
सांगल्यो हांचो हिशोब ना. आयकल्ल्यो आनी वाचिल्ल्यो काणयो सांगून 
सोपल्यो तश्यो मागीर आनीक खंयच्यान हाडूं अशो प्रस्न पडटालो. 
अश्यो कितल्योश्योच काणयो रचल्यो, घड्चल्यो. काणयो सांगताना 
म्हज्या घोवानूय त्यो आयकल्ल्यो. तांणी कितलेशेच फावटी काणयो 
बरोवन काड, जैताच्या अंकात छापुया; वाचप्याचो कसो प्रतिसाद मेळटा 
तों पळोवया आनी मागीर पुस्तक छापुया अशें म्हाका सांगलें. म्हाकाय ते 
पटले; पूण आयज बरोवया फाल्या बरोवया अशें म्हणून कांय दीस गेले. 
निमणे तांच्याच आग्र्याखातीर याद जाता त्यो काणयो बरयल्यो आनी 
तांच्या सुवादीन केल्यो. तांणी तांचेर संस्कार केले आनी छापल्योय. 


काणयो छापून आयल्या बराबर पयलो फोन आयलो तो नामनेचे 
कवी भौ. माधव बोरकार हांचो. “काणयो बच्यो आसात. तूं बरयतां ते 
पळोवन बरें दिसले, अशेच बरयत रांव.” अशें म्हणून म्हाका परबी दिली. 
उपरांत कोंकणी अकादमेमीचे अध्यक्ष भौ. पुंडलिकबाब नायक हांणीय 
म्हज्या काणयांची तुस्त केली. अशा कितलेशाच जणांनी फोन करुन, 
प्रत्यक्षांत मेळटा तेन्ना तुजो काणयो आवडल्यो, TN बरयल्यात. अशी 


म्हणून परबी दिली. म्हका उर्बा आयली आनी हांव बरोवंक लागलें. आयज 
ह्यो काणयो पुस्तक रुपान अजवाडाक येता ते पळोवन जिवाक खूब बरें 
दिसतां भुरगे जेविल्ल्याचें जें समादान तेन्ना म्हाका मेळळें तेंच समादान 
आयज म्हका मेळटा. 


नामनेचे लेखक भौ. दामोदर मावजो हांणी सगळ्यो काणयो वाचून 
सुदारपाचे नदरेन मोलादिक सुचोवण्यो केल्यो तेखातीर तांचे 
काळजासांवन उपकारी. हें पुस्तक बरें जावंचे हेखातीर आदार करपी 
श्रीमती विनंती कासार आनी डॉ. जयंती नायक हांचेय हांव उपकारी आसा. 


हें पुस्तक इतल्या सोबीत रुपान छापून उजवाडावपाक ज्यो व्यक्ती 
आनी संस्था कारण जाल्यात तांचो उल्लेख करप हे test कर्तव्य. गोवा 
कोंकणी अकादेमीन अर्थीक पालव दिल्लेखातीर तांचे उपकार. काणयांक 
सोबसारखी चित्रां आनी मुखचित्र काडून पुस्तकाक सोबा हाडपी म्हजो 
गांवभाव श्री. गौरिश वेर्णेकार हांचे उपकार कशे विसरु येत? तेच परी 
सह्याद्री प्रिटर्साचे धनी श्री. सुरेश बोरकार आनी सागर भट आनी तांच्या 
कामदारांनी बरे तरेन पुस्तक छापून दिल्लेखातीर तांचे दिनवास मानुकूच 
जाय. 


म्हज्यातलो साहित्यीक पारखून बरोवपाक sal sett म्हजे जिवन 
संगाती श्री. भिकू बोमी नायक हांचें नांव घेतले बगर ही दोन उतरां पुराय 
कशी जायत? 


भुरग्यांचें मन दोळ्यां मुखार दवरुन बरयल्या काणयांक साहित्यीक 
मोल कितलें आसा हें तुमी थारावपाचें आसा. म्हज्या ह्या पयल्या पुस्तकाक 
तुमी येवकार दितले अशी आस्त बाळगितां. 


- कुमूद भिकू नायक 














रमालो सुणो 
शेंबतूली माजरां 
प्रसाद 

बिलू 

म्हातारेलो नातू 
आज्जेल्यो कोंबड्यो 
राजालें सपन 

राकेस आनी 
ins 


09 


TS 
Lj 
22 
44 
32 
36 








एक ल्हानसोच गांव आशिल्लो. त्या गांवांत फकत धायेक घरां 
आशिल्ले. थोडींच घरां आशिल्ल्यान गांवांतले लोक बरेभशेन मेळून- 
मिसळून रावतालें. त्या गांवांत रमा नांवांची बायल रावताली. तिका 
दोन भुरगीं आशिल्लीं. एकल्याचें नांव सोनू आनी दुसऱ्यांचें नांव 
दिनू. तांगेर कोणेंतरी एक सुणो हाडून सोडिल्लो. रमा ताका सदांच 
उरिल्लें जेवण-खाण घालताली. ताका लागून तों तागेरुच उरलो. 
रमाची दोनूय भुरगीं त्या सुण्याक घेवन नाचतालीं, तांचे शेपटेक धरुन 
वोडटालीं पूण तो सुणो मात तांकां कांयच दुखापत करिनासलों. ह्या 
दोगांय भुरग्यांनी तांकां Tug अशें नांव दवरलें. रमागेर भाट-बेंसूय 
खूब आशिल्लें. गांवांतलीं घरायबीन मात्शी पयस आशिल्ल्यान, 
रमान त्या सुण्याक आपणागेर आसूंदी म्हूण दवरलों. 

हो सुणो मात सगळ्या सुण्यांपरस वेगळोच आशिल्लो. वळख 
नाशिल्लो कोणूय तागेंर आयलो जाल्यार तो केन्नाच भोंको नाशिल्लो. 

कुमुदाल्यो काणयो 


वाटेन वता तांकांय तो भोंकी नाशिल्लो. वळखिचो मात कोणूय 
आयलो जाल्यार तांकां तो भोंकतालो. घरांतलीं मनशां दिश्टी पडली 
जाल्यार मोट-मोठ्यान भोंकीत रावतालो. तेन्ना रमाक सगळी 
म्हणटाली. कसलो सुणो पोसलां गो तुवें? खंयच्यान हाडिल्ले गो? 
कितें उपयोग गो त्या सुण्याचो ? जाय ताकां हों भोंकीच ना, नाका 
ताकांच भोंकता. मागीर रमाकूय सामकें वायट दिसतालें. ती मागीर 











म्हणटाली, “आपणें पोसूंक ना ताकां, तो गांवांवयलो सुणो, जेवण- 
खाण पडटा न्हय, म्हण तो हांगाच रावला.” 

एक दीस सगळी घरांतली जेवनबी रातचीं न्हिदिल्ली. बरे रातीक 
fig मोट-मोठ्यान भोंकूंक लागलो. रमा रोखडीच जागी जाली. ताका 


Oe गड कुमुदाल्यो काणयो 


दिसले, पिंकू भोंकता म्हणचें कोणूय तरी वोळखीचोच आयला 
आसतलो. तिणें सगळ्यो लायटी पेटयल्यो. fig वळख 
नाशिल्ल्याक केन्नाच भोकी ना, कोणूय तरी वळखिचोच आयला म्हूण 
faut दार SIS केलें. पळय जाल्यार एक दादलो गेटीवेल्यान seat 
मारुन धांवता तो दिश्टी पडलो. ती चिंतपाक लागलीं, कोणूय तरी 
चोरपाकूच आयला जावंये आनी तोवूय वळखीचोच आसपाक जाय. 
तशींच ती परती घरांत आयलीं आनी दार बंद करुन चिंतपाक 
लागलीं. आनी बऱ्या वेळान तशीच ती न्हिदली. 

दुसर्‍या दिसा तिणें आपणागेर येता तितक्याकूय सांगलें. पळय 
वळखिचींच मनशां घरांनी चोरी करतात. कित्याक तर तांकां घरांतलें 





he 1 
Bast 


सगळें खबर आसता. वळख नाशिल्लीं केन्नाच चोरी करपाक फुडें 
सरनात, हें म्हाका आमच्या सुण्यान राती दाखोवन दिलें. जो मनीस 
तागेंर चोरी करपाक आयिल्लो ताका दिसलें की आपूण राती चोरी 

कुमुदाल्यो काणयो 


करपाक आयला तें हिका कळळें म्हूण. तांणें आपूण जांवन सांगलें, 
“हांवूच तुमगेर चोरी करपाक म्हूण आयिल्लों. तुमचो सुणो कोणाकूच 
भोंकीना हें हांव जाणां आशिल्लो, देखून तुमगेर नाल्‍ल काडपाक 
आयिल्लों. हांव तुजेकडेन चूक मागतां, आनी अशें परत केन्नाच 
करचोंना अशें उतर दिता. 

तेन्नासाकून गांवांतलीं मनशां रमागेर चोरी करपाक येवपाची बंद 
जाली. भाटांत खंयूय नाल्ल पडलें जाल्यार तेंवूय रमाक मेळपाक 
लागलें आनी तेन्नासाकून रमाक आपलो सुणो बरो अशें दिसपाक 
लागलें. लोक कितेंय म्हणूंदी, ती मात तेन्नाच्यान सगळ्यांक तो सुणो 
आमचोच अशें सांगपाक लागली. 


ae जह % 


V tl कुमुदाल्यो काणयो 





शोवंती हें तिचें खरें नांव. पूण गांवचो सगळो लोक तिका ‘aq’ 
म्हण्टालीं. ह्या शेंवतूक तीन पूत आशिल्ले. व्हडल्या Yard नांव 
राजू, दुसऱ्या Yard नांव गजू आनी तिसऱ्या पुताचें नांव संजू. 
शेंवतुले दोन पूत. राजू आनी गजू कामाखातीर सदांच सकाळीं 
घरांतल्यान भायर सरून वतालें आनी रातचें आठ वरांचेर घरा dre. 
जाल्यार संजू मात घराच आसतालो. 

शेंवतूगेर खूप माजरां आशिल्लीं, पूण शेंवतुलीं एक दोन माजरां 
सोडल्यार सगळीं गांवांवेलीं मांजरा तागेंर येवन पडिल्लीं. घरांत 
कितेंच दवरिनाशिल्लीं. aga दवरल्यार सुध्दां ती खावन वतालीं. 
कोणूय सोयरोबीन तांगेर आयलो जाल्यार तिका सामको लज 
जाताली. जेवतना, खातना तिका हातात बडी घेवनच बसचें पडटालें. 
ताका लागून शेवंतू ह्या मांजरांचेर सामकें विटिल्लें. कमित म्हळ्यार, 

विसावयर तरी मांजरा तागेंर आशिल्लीं. कोणूय आयलो जाल्यार 
शेवंतूक म्हणटालो, कितें गो शेंवतू गांवांतली सगळीं मांजरां तूच 
पोसता कांय कितें गो? मांजरा खातीर नवी शाळाबी काडल्या? हें 
आयकून शेवंतू सामकें याण जातालें. 

एक दीस तिणें आपल्या व्हडल्या पुतांक सांगलें, “राजू तुमी 
दोगूय सकाळीं उटून कामाक वतात आनी रातचें येतात. हीं माजरां 
म्हाकां सामकीं सतायतात. तुमी कितेंय करात आनी ह्या मांजरांक खंय 
तरी Set उडयात. म्हाका ह्या मांजरांखतीर आयिल्ल्या 
गेल्ल्याकडल्यान नाकां तें आयकुचें पड्टा. कितलेशेच फावट जेवण 





रांदून सुध्दा जेविनासतनाच उपाशी feed पडटा. परत- परत म्हाकां 
आयदनां उगडून जेवण पळोवचें पडटा. तिच्या व्हडल्या पुतान राजून 
सांगलें, “आमगेर जितलीं मांजरा आसात तितल्याकूय एका व्हडल्या 

साकांत भर, आनी तो साक घट्ट दोरयेन बांदून दवर. हांव आनी गजू 
सकाळीं कामाक वतात तेन्ना तांकांय घेवन वता हें आयकून शेंवंतू 
आनी ताचो धाकटो पूत संजू ह्या कामाक लागले. येता तितल्या 
मांजरांक धरुन एका व्हडल्या साकांत घातली आनी तो साक सामको 
घट्ट दोरयेन बांदून दवरलो. 

दुसर्‍या दिसा राजू सकाळीं सदचे परसूय बेगीन उटलो. आवयन 
बांदून दवरिल्लो साक माथ्यार घेतलो आनी वचपाक भायर सरलो. 
राजू येता तें पळोवन बस वाल्यान बस थांबयली. राजून कंडक्टराक 
सांगले, हो साक मात्सो बशीचें वयर दवर. कंडक्टरान तो साक 
बशीच्या टापार दवरलो, मागीर राजूय तें बशीचेर चडलो. सदचेप्रमाण 
बस बाजारांत पावली ते बरोबर राजू बशींतल्यान सडसडीत देंवलो 
आनी चलपाक लागलो. बशिवेलो साक थंयच उरलो. कंडक्टराक 
बर्‍या वेळान बशीच्या टापार दवरिल्ल्या साकाची याद जाली. आपणें 
कांय तो साक सकयल काडूंक ना. हाका तो साक कोणें काडून दिलो 
तर? कांय हो साक व्हरपाक विसरल्लो कांय? पळोवया म्हूण तो 
बशींतल्यान देवलो आनी बशीचेर वयर पळोवपाक लागलो. जाल्यार 
तो साक बशीचें वयरच आशिल्लो. कंडक्टरांक दिसलो सकाळचो 
कामाचो वेळ जाल्ल्यान बाबडो विसरल्लो आसतलो. आता ताकां 
आनी खंय सोदप? पळोवया तर ह्या साकांत कितें आसा काय म्हूण! 
तो कंडक्टर बशीच्या टापार वयर चडलो. पळयत, जाल्यार 
मांजरांनी त्या साकांतल्यान आपलीं दावकुलां भायर काडल्यात. 
कंडक्टरान मनांत म्हण्टलें, आ55 319155 हांणें म्हाकां शिंगां लायलीं 
तर! हांव आनी ताका बाबडो म्हण्टालों. हे खातीर हो साक हांगां 
सोडून गेलो तर! बरें आसा हाका बुध्द शिकोवया म्हूण कंडक्टर 
सकयल देवलो, तो साक तसोच घेवन परत व्हरून घेतिल्ल्या 
जाग्यारच सकयल उडोवया म्हण ताणें थारायलें. आनी ते प्रमाण 

कंडक्टरांन तो साक घेतिल्ल्या जाग्यार व्हरून वडयलो. सांजवेळ 
मेरेन मांजरां एक एक करुन सगळीं साकांक बुराक करुन भायर 
सरली. 

तेवटेन शेवंतू सामकें खोशी जालें. म्हगेल्या पुतान सामकें बरें 
काम केलें म्हण. आपूण ह्या मांजरांच्या तोंडातल्यान एकदाचें सुटलें 
म्हूण हुस्क्या मेकळें जालें. सांजेच्या वेळार पळयत जाल्यार सगळीं 


HH it i 
| 





मांजरां वाट सोदीत सोदीत शेवंतूच्या घरा पावलीं. सदचे प्रमाण राजू 
रातच्या आठांक घरा आयलो, आनी आवयक आपणें मांजरा wea 
कशीं उडयली हें सांगपाक सुरवात केली. सांगता सांगता ताची नजर 
माजरांचेर गेलीं. सगळी मांजरां ताचें पयलीच घरा पाविल्लीं. राजून 


आवयक पळयलें आनी कपलाचेर हात मारलों. 
eR बई 

एका गांवांत सदा आनी मिराबाय नांवांची घोव-बायल रावतालीं. 


सदाक आवय आशिल्लीं. तिचें नांव शिताबाय आशिल्लें. सदाक दोन 
suff. एकल्याचें नांव राजू आनी दुसऱयाचें नांव दामू. सदागेर शेत- 
भाट खूब आशिल्लें. Sard मळेय तो करतालो. मिराबायक खूब काम 
पडटालें. घरांतलीं सगळीं कामां सदाची आवय शिताबाय करताली. 
शिताबाय घरातूच आशिल्ल्यान werd दोनूय भुरगें शिताबायच्या 
फाटल्यान फुडल्यान आसतालें. 

शिताबाय देवाक खूब मानताली. प्रसाद लावप, सांगणें करप, 
हाचेरुच तिचो खूब विश्वास आशिल्लो. जिवाक बरें दिसना जाल्यार ती 
सरळ देवळांत वतालीं आनी देवाकडेन सांगणें करताली. ती दोतोर बी 
कांय मानिनाशिल्लै. आपूण दुयेंत पडली जाल्यार ती आपल्याचेर 
कोणेंतरी करणी करुन घातल्या नाजाल्यार कोणाचीतरी दिश्ट 

लागल्या अशी समजून ती नातवाकूंय आपले बरोबर घेवन देवळांत 
प्रसाद लावपाक वताली. भटान दिलले तादूंळ प्रसाद म्हूण खाताली 
आनी दोन तांदूळ गाटीक बांदून दवरताली. मागीरुच तिका आपण 
बरी जाल्या अशें दिसतालें. पूण सदाक आनी मिराबायक हें 
पटनाशिल्लें. तीं दोगांय सदाच शिताबायक सांगताली “बरें दिसना 
जाल्यार दोतोराक दाखोवपाक जाय. देवाचो प्रसाद खाल्लो म्हूण 





मनीस बरो जायना. देवाचेर भावार्थ दवरपाक जाय पूण उठ्ठा बसतना 
देवस्पण करपाक जायना.!' तिका हें पटनाशिल्लें तुमकां कांय 
कळना, म्हूणन ती बेजार जाताली. मागीर सदा आनी मिराबाय तिका 
जाय तें कर म्हूण सांगून वतालीं. सदाचे दोनूय भुरगे ल्हान 
आशिल्ल्यान तांकां आज्जेचेंच खरें दिसतालें. राजू आपूण बरो ना 

जाल्यार रोकडोच आजेक देवळांत या म्हूण सांगतालो. आनी आजी 
ताकां हाण्डीर मारुन देवळांत व्हरताली. 

फुडें फुडें आजेची पिराय वाडत गेली. आजेकडेन भायर सरप 
जायना जालें. तिका भायर सरचे पडत जाल्यार हातात दांडो घेवचो 
पड्टालो. आजेचें दोनूय नातूयबी व्हडलें जाल्ले. मागीर राजू आनी 





दामू आजेबराबर वचपाक बेजारपाक लागलें. तांकायबी कळपाक 
लागलें. दुयेंत पडटा तेन्ना देवळांत वचून प्रसाद घेवन तादूंळ 
खाल्ल्यार बरें दिसप, हें सगळें खरें न्हय म्हण. पूण आजेक कोण 
पांगतलो, म्हूण आजेच्या उतरांक लागून d वतालें. देवळांत बी 

गेल्यार राजूक खेळपाक वचपाक मेळनाशिल्लें. दिसभर आजेच्याच 
फाटल्यान रावचें पड्टालें म्हूण ताणें एक दीस तकली लडयली. 
घरांत वचून इल्लेशे तांदूळ घेतले, इल्ली पिंजर घेतली आनी एका 
कागदाच्या कुडक्यांत गुटलायले आनी देवळांत वतां म्हूण खेळपाक 
गेलो. खेळून बी घरा आयलो आनी आजेक ती पुडी दिली. आजी 
सामकी खुश जाली. पळय म्हजे नातू कितलें बरे तें ! तिणें ते तांदूळ 
घेतलें आनी सदचेभाशेन दोन तांदूळ खाल्ले आनी दोन तांदूळ 
गांठीक बांदून दवरलें. मागीर जाय ते फावट राजू आजेन बरे दिसना 
म्हळ्यार, अशेंच करुन दिवपाक लागलो. 

अशेंच एक दीस आजेन आपले हात-पाय फोडटात म्हूण राजूक 
देवळांत वचून सांगणें कर आनी येतना प्रसाद घेवन यो म्हूण सांगले. 
तेन्ना राजून हां म्हणले आनी राजू सदांचेच भाशेन खेळपाक गेलो. 
खेळून घरा येतना आजेन सांगिल्ली याद जाली. आता कितें करुं, 
म्हूण तो चिंतपाक लागलो. तो सरळ आपल्या इश्टाक घेवन शेतांत 
गेलो. भात पिकपाचेच दीस आशिल्ले. कणसांयबी बरीं जाल्लीं. 
शेतांत वचून राजू उबो रावलो. हेवटेन रात जाली, नातू येवंक ना 
म्हूण हुस्क्यान आजी दांडो हातात घेवन शेतांवाटेच्यान चलत चलत 
गेली. देवळांत वतनाय तेच वाटेन वचचें पडटालें. वाटेर आपल्याक 
राजू मेळटलो म्हूण समजून ती त्या शेताचे धडेर बसली. इतल्यान 
राजून कणसाचें थोडे भात काडलें आनी तें फोडून तातुंतलें तांदूळ 
काडले. राजू बरोबर आशिल्ल्या इश्टान राजूक विचारलें, “राजू, तूं हे 
भात फोडून कित्याक काडटा? राजून सांगलें, "res आजी आपूण 
बरी ना जाल्यार म्हाकां देवळांत धाडटा. तिका आपल्याचेर कोणे तरी 
करणी करुन घातल्या अशें दिसता. म्हूण ती प्रसाद लावपाक, सांगणें 
करपाक देवळांत धाडटा. भटान तांदूळ दिल्यात म्हण सांगल्यार, ती 
ते दोन तांदूळ खाता आनी दोन तांदूळ गाठीक बांदून दवरता. मागीर 

तिका दिसता आपूण आतां सामकी बरी जाल्या. तिचे खातीर हांव ती 
बरी ना तेन्ना घरातलें तांदूळ कागदाक बांदून तिका दितालों. पूण 
आयज म्हाका यादूच ना. तेन्ना हें व्हरुन तिका दिता !' 

आजी नातवाची वाट पळयत थंयच बशिल्ली. तिणें हें सगळें 
आयकलें. तिका तेन्ना आपली चूक कळळीं. तिका आपल्या पुताची 
आनी सुनेची याद जाली. आपणें जर ताचें आयकल्लें जाल्यार आयज 
ह्या नातवान जें सांगलां तें आयकूंचें weu नाशिल्लें. तिका आपलीच 
लज दिसली. आनी ती नीट आयले ते वाटेन चलत आपल्या घरा 
गेली. हेवटेन नातूय घरा आयिल्ली. नातवान देवाचो प्रसाद दिवंचे 
पयलींच आजेन नातवाक सांगलें, 'बाबा आयज तुका येवपाक रात 
जाली म्हूण तुज्याच SERIA हांव शेतात गेल्ली. तुवें जें कितें उलयलें 
d ad सगळें आयकलें. हांवें म्हज्या पुताचें केन्नाच आयकलें ना. 
आयज तुज्या उतरांनी म्हजे दोळे Sar जालें. |” 

राम आनी श्याम ह्या दोगांय भावांक मांजरां खूप आवडटालीं. 


कोणालेंय माजर वाटेन वतना दिश्टी पडलें जाल्यार ते ताका घेवन 
घरा येताले. ताचे बराबर घेवन दिसभर नाचत रावताले. ताका लागून 
सगळीं मांजरां तांकां भियेवनच पळटालीं. एक दीस राम आनी 
शवामाच्या बापायन ह्या भुरग्यांखातीर एक बरें गुबगुबीत आनी सुंदर 
दिसपी मांजर घरांत हाडलें. त्या मांजराची शेपटी बरी un 
आशिल्ली. मांजरुय धवेंच आशिल्लें. ताच्या कपलाचेर एक काळोच 
तिबो आशिल्लो. ताका लागून तें आनी चड बरें दिसतालें. आयिल्ले 
गेल्लें मांजराक पळोवन तोखणाय करताले, मांजरुय सामकें गुणाचेंच 
आशिल्लें. राम आनी श्यामान त्या मांजराचे नांव 'बिलू' अशें दवरलें. 
बिलू घरांतल्या सगळ्याच्या आंगाखांद्याचेर चड्टालें. रामाची आवय 
जेवण रांदसर तें वट्याचेर बसून रावतालें. सगळी जेवपाक बसली 


NNN कुमुदाल्यो काणयो 


जाल्यार आपुणूय थंय वचून बसतालें. 

रांमाचो बापूय e| सकाळीं कामाक वतालो तो बद्द रातचो 
अकराक घरा येतालो. तेदोवेळमेरेन दोगुय भुरगे जेवन खावन 
न्हिदताले. पूण बिलू मात रामाचे आवय बरोबर रामाचो बापूय येयसर 














वाट पळय बसतालें. तो आयल्या उपरांत मॅव.... मॅव.... करुन घरांत 
नाचतालें. तो जेवपाक बसता तेन्ना तो जेवसर ताचेबरोबर आपूण 
कुशीक बसतालें. जणू तेवूंय एक घरचेंच मनीस! आनी घरचीं तर 
सगळीं ताची लक्तूबाय करतालीं | 

एक दीस अशींच सगळीं सदचेभाशेन जेवन-खावन 
न्हिदिल्लीं. बरे रातीक मांजर मॅव.. मॅव.. करुन रडपाक लागलें. ताचो 
रडपाचो आवाज आयकून सगळीं जागी जालीं. लायट पेटोवन 
पळयत जाल्यार बिलू शेंदरेचेर बसलां आनी फुडल्यान एक व्हडलें 
जिवाणें आसा. घरांतलीं सगळीं भियेलीं. कितें करप ते तांकां कळं ना 
जालें मांजर ताका हेवटेन तेवटेन हालूंक दिना जालें. इतल्यात 
रामाच्या बापायन एक व्हडलो दांडो हाडलो आनी त्या जिवाण्यांक 
मारलें. घरांतल्या सगळ्यांक दिसलें की तें जिवाणें बिलूनूच घरांत 
हाडलां. नाजाल्यार तें जिवाणें घरांत कशें आयलें ? सगळीं जाणां 
बिलूक रागान पळोवपाक लागलीं. परत अशें आनीक जिवाणें घरांत 
हाडीत म्हूण भियेनूच ह्या मांजराक व्हरुन सोडपाचें तांणी थारयलें. 
वेळ काडिनासतना रोखडेंच त्या मांजराक व्हरुन बाजारांत सोडलेंय 
बी. 

ते उपरांत सात-आठ दिसांनी आनीक एक जिवाणें रातचें 
घरांत आयलें. घरांतलीं सगळीं जागीच आशिल्लीं. ताका लागून तें 
जिवाणें सगळ्यांकूच दिश्टी पडलें. मागीर सगळी चिंतपाक लागली, 
मांजरांक व्हरुन सोडल्यार सात-आठ दीस जालें जाल्यार हें जिवाणें 
खंयच्यान आयलें ? तेन्ना सगळ्यांक दिसलें, बिलू आशिल्लें जाल्यार 
मॅव$मॅव... करुन त्या जिवाण्यांक आडायता आशिल्लें. आमी जागी 
आशिल्लीं म्हूण बरें जालें, नाजाल्यार कितें जावपाचें? पयलीं 
आयिल्लें जिवाणें आमच्या बिलून हाडूंक ना तर. तें आपूण जावन 
आयिल्लें ! आमी बिलूक बेश्टेच दुबावान व्हरुन सोडलें | घरच्या 
सगळ्यांक सामके दुख जालें. सगळ्याक बिलूची याद येवपाक 
लागली. घरच्या सगळ्याक आपली चूक कळ्ळीं. पूण आतां ताचो 
fad उपयोग? सगळी चिंतपाक लागली: दुसर्‍या मांजरांक 
पळयतकूच राम आनी श्याम सामके बाबडे जावन रावपाक लागले. 

ताचें जेवणा खाणांकडे मनूच लागना जालें. 

असोच एक दीस राम सदचेबशेन बाजारांत गेल्लेकडेन ताका 
थंय ताचो इश्ट मेळ्ळो. ते दोगूय च्या घेवया म्हूण एका हॉटेलांत 
गेले. हॉटेलांत भितर सरुन दोगूय जागो खंय आसा ते पळोवन 





बसलें. रामान वेटराक दोन पाव-भाजी हाडपाक सांगली. त्याच 
हॉटेलांत ते मांजर हेवटेन-तेवटेन भोंबतालें. रामालो आवाज त्या 
मांजरान ज्युस्त आयकलो आनी तें मॅव..मॅव... करपाक लागलें. 
रामानूय आपल्या मांजरांचो आवाज आयकलो आनी मोटट्यान 
बिलू.... बिलू.... म्हूण उलो केलो. तसो बिलून आनी वेळ केलोना, 

आसा थंयच्यान तांणें रामाचेर उडकीच मारली. आनी ताच्या तोंडाक, 
खाद्याक, आंगाक सामकें घस्टूपाक लागलें. हॉटेलांतलें सगळें लोक 
आनी रामाचो Ske लेगीत रामाक आनी त्या मांजराक पळयत रावलो. 
राम इतलो उमेदी जालो, की वेटराक हाडपाक सांगिल्ली पाव-भाजी 
आनी आपल्या sepa थंयच सोंडून बिलूक घेवन नीट घरा 
आयलो. घरचीं मनशां तर बिलूक पळोवन उमेदीन नाचपाक लागली. 
बिलूय घरांत येवन उमेदीन हेवटेन तेवटेन उडक्यो मारपाक लागलें. 
रामाची आई म्हणपाक लागलीं, “खरेंच, मोनजात म्हण्टा ती घरांत 
पोसची. ती खाल्ल्या अन्नाक केन्नाच विसरना! 

एका गावांत एक म्हातारी आशिल्ली. तिका एक नातू आशिल्लो. 


म्हातारेलो नातू खूब आळशीं आशिल्लो. म्हातारी सदांच काम करुन 
आपलें आनी नातवाचें पोट भरताली. एक दीस म्हातारी gad पडली. 
आनी म्हातारेच्यान कांयच काम करपाक जायना जालें. तेन्ना म्हातारेन 
नातवाक सांगलें, आता तूं खयूंय वच आनी काम कर. म्हजेकडेन 
आता कांयच काम जायना. पूण म्हातारेलो नातू आयकनाजाल्ले 
भाशेन करतालो, नातू उपाशी पडपाक लागलो तेन्ना ताका म्हातारेचें 
आयकूचेंच पडलें. आनी तो कामाक भायर सरलो. पूण ताका काम 
कशें करप हें खबरच नासलें. तो हांगा थंय भोवंत रावलो. असोच एक 
दीस “भोवता भोवता रानांत पावलो. रानांत पावतकूच ताका भ॑य 
दिसपाक लागलो. आता आपूण खंय वतलो ? खंय रावतलो ? fed 
खातलों ? हें चिंतून चिंतून ताका रडपाक येवपाक लागलें. 

तो एका झाडाच्या मुळांत बसून रडपाक लागलो. तागेलो 

रडपाचो आवाज एका शेवण्यान आयकलो. हो भुरगो झाडामुळांत | 
बसून कित्याक रडटा म्हूण पळोवपाक शेंवणें ताचेकडेन आयलें. | 
शेवण्यान ताका कित्याक रडटा म्हूण विचारलें. भुरग्यान आपली 
काणी सांगली. तेन्ना शेवण्यान ताका आपलें एक पांख काडून दिलें 

आनी सांगलें हें पांख घेवन तू असोच चलत राव. हांव तुकां खंय काम 
आसा जाल्यार पळयता. आनी तुकां खावपाकूय मेळटा जाल्यार 
हाडून दितां. तुजी वळख पटपाखातीर हावें तुका हें म्हजे पांख दिलां. 

तेन्ना तो भुरगो ते पांख घेवन चलत रावलो. चलता चलता ताका एक 
म्हातारी वळवळटा तो दिश्टी पडली. म्हातारेक पळोवन तो भुरगो 
तिच्याम्हन्यांत गेलो. पळयत जाल्यार म्हातारेच्या पायांक घाये जाल्ले. 

म्हातारेच्यान ते सोसूंक जायना जावन ती वळवळटाली. आता 
कितें करु ते ताकाच कळना जालें, म्हातारेन ताका सांगलें पळय त्या 
झाडाची पानां काड आनी ती बारीक वाटून म्हज्या पायांक लाय. पूण 
ते वखद हातीन लावपाक जायना. तो भुरगो सामको चिंतपाक पडलो. 





आता आपूण किते करु, म्हातारी वळवळटा ते तर पळोवपाक 
जायना, वखद लावपाक गेलो जाल्यार ते शेवणें म्हाका चुकतलें 
आनी जें कितें मेळटा ते कामूय मेळचें ना. तरी जाता तें जांव म्हूण तो 
वखदाची पानां काडून आनी बारीक वाटून त्या म्हातारोच्या म्हऱ्यांत 
व्हेलीं. म्हातारेन म्हणले बाबा कितेंय कर पूण म्हज्या पायाक बेगीन 

लाय, म्हज्यान सोंसूक जायना. आता हें वखद कशें लावप म्हूण 
चिंतपाक लागलो. इतल्यात ताका त्या शेवण्यान दिल्ल्या पाखाची 
याद जाली. ताणी तें वखद घेवन आनीक विचार करीनासतना 
शेवण्याल्या पांखान त्या म्हातारेंच्या पांयांक लावपाक लागलो. पयांक 
ते पांख लायना बरोबर त्या म्हातारोंचें रुप एका सुंदर राजकुमारीचें 
जालें. तो ते राजकुमारीक पळोवपाकूच पडलो. अशें कितें जालें म्हूण 
ताणें तें राजकुमारीकूच विचारलें. ते बरोबर ती राजकन्न्या त्या 
भुरग्यांक आपली काणी सांगपाक लागलीं. 

आपूण हेन्द्र राजाची राजकन्न्या. अशेंच एक दीस आमगेर 
एक सादू भिक मागपाक आयिल्लो. आपणें ताका कांय दिलें ना ते 
जालेंच. पूण ताचेकडेन fad आसा तेंवूय काडून भायर उडयलें. 
आनी ताका सामकी सगळ्या हुजरा लज केली. तेन्ना त्या साधून 
म्हाका शाप दिलो, तू म्हातारेवरी जातली. तुज्या पायाक घाये जावन 
तू वळवळट पडटली. Sar कोणीय झाडाची पानां बारीक वाटून 
शेवण्याच्या पाखान ते वखद तुज्या पायांक लायतलो तेन्ना तूं 
पयलीचेच भाशेन राजकुमारी जातली. ना जाल्यार म्हातारेच्याच रुपान 
तू वळवळत ह्याच रानात उरतली. ते उपरान्त हांव ह्या रानात दोन 
वर्सा वळवळत उरली. कोणूच हे वाटेन येवूंक ना. तू म्हज्या 
आवाजान धावन आयलो आनी तुवें म्हाका नवो जल्म दिलो. तुजे 
हांव उपकारी आसा. म्हूण ती ताका पांयां पडली. 

इतल्यात तें शेवणें त्या भुरग्याक सोदीत सोदीत थंय पावलें. 
त्या भुरग्यान ते पांख हातांत घेतलें ते बरोबर ते शेवणें त्या भुरग्याच्या 
म्हज्यांत आयलें आनी रानातल्यान हाडिल्ली फळां ताका खावपाक 
दिलीं. ती फळां राजकुमारीन आनी त्या भुरग्यान मेळून खाल्ली. ताणें 
शेंवण्याक सांगलें qa दिल्ल्या पांखाक लागून हें राजकुमारीक नवो 
जल्म मेळळा. हें आयकून शेवणें खूश जाले. म्हज्या एका पांखाक 
STR कुमुदाल्यो काणयो 


लागून राजकुमारीक नवें रुप मेळ्ळा म्हूण अजापीत जालें. 

हांगासर हरेन्द्र राज्याक आपल्या धुवेची खबर कळ्ळीं. राजा 
आपल्या सगळ्या शिपायाक घेवन वाजयत गाजयत पालखी घेवन 
आपलें धुवेंक व्हरपाक रानांत आयलो. धुवेंक पळोवन सामको खोशी 
जालो. घडिल्ली सगळी गजाल आपल्या धुवेकडल्यान आयकली, 
तिका आनी त्या गरीब भुरग्यांकूय राजान आपले पालखेत बसयलीं. 
राजकन्न्या आनी तो भुरगो त्या शेवण्याकूय आपल्याबरोबर घेवन 
राजवाड्यांत व्हेलीं. राजान घरा पावतकूच त्या गरीब भुरग्यांची 
वासपूस केली. त्या भुरग्यांक आवय आसा हें ताका कळळें. मागीर 
राज्यान ताचे आवयक आपल्या राजवाड्यात हाडली. राजान आपल्या 
धुवेचें लग्न त्या गरीब भुरग्यांकडेन करुन दिलें आनी ती सगळीं 
सुखान रावपाक लागली. 

एक आशिल्ली आजी. ते आज्जेन एक भुरगो पोसपाक घेतिल्लो. 
त्या भुरग्याचे नांव आशिल्ले गोपी. गोपी खूब हुशार आशिल्लो. तो 
आज्जेक सदांच कामाक मदत करतालो. रानांत वचून लाकडां 
हाडटालो. लाकडां फोडटालो. कसलीय बारीक सारीक कामां 
करतालो. आजी रानातबी वचनाशिल्ली. ती घरा रावन कोंबड्यो 
पोसताली. तिचेकडेन खूब कोंबड्यो आशिल्ल्यो. ती कोंबड्यो आनी 
तांतयां विकपाचो धंदो करताली. कोंबड्यांक रावपाखातीर म्हूण तिणें 
एक व्हडलो घूड बादिल्लो. सगळ्यो कोंबड्यो त्या घुडांत सुशेगात 
रावताल्यो. तांतयांबीन खूब आशिल्ल्यान आजी गोपिक भाकरी आनी 
तांती भाजून रानांत वतना दिताली. 

एक दीस गोपी सदांचेचभाशेन लाकडां हाडपाक रानांत गेलो. 
रानांत वचूंन तांणे लाकडां सगळीं एकटांय केलीं. आनी unl बांदून 
दवरलो आनी आज्जेन दिल्ले खावपाक बसलो. त्या रानांत एक 

कोलो पासयो मारतालो. कोलोयबी मोटो हुशार आशिल्लो. त्या 
कोल्याक तांतयाचो वास आयलो. ह्या रानांत तांतयाचो वास कसो 
म्हूण तो हेवटेन तेवटेन सोदपाक लागलो. ताका एकलो भुरगो 





कितेंतरी खातां तें दिश्टी पडलें तो मनांत म्हणपाक लागलो आं 55 
आतां कळळें खंयच्यान येता वास तो. म्हणजे भुरगो खाता तें तांती. 
म्हणटकच हांगेर कोंबड्यो आसपाकूच जाय. खावन जातकच गोपी 
भरो घेवन घरा वचपाक लागलो. कोलोयबीन गोपी फाटल्यान 

गोपील्या घरा गेलो आनी तांच्या घराफाटल्यान लिपून रावलो. सदचेच 
भाशेन आपलें सगळें काम सोपोवन रातचीं जेवन खावन बी आजी 
आनी गोपी न्हिदलीं. बरे रातीचेर तो कोलो आज्जेच्या घरा भोवतणी 
पायसो मारपाक लागलो. पायसो मारता मारता ताका आज्जेन 
कोंबड्याखातीर बांदिल्लो Ws दिश्टी पडलो. YS लागीच्यान बरे 
भशेन पळयलो आनी ते राती कांयच करीनासतना रानांत गेलो. 





Sk SS >>> vene 

दुसर्‍या दिसा बरे रातीचेर सगळी न्हिदतगेर कोलो सकयल देवलो. 
हळूच घूड उघडलो तांतल्यो एक-दोन कोंबड्यो खाल्ल्यो. ताका 
सामकी कोंबड्याची रूच लागली. अशें करता करता तो कोलो सदांच 
रातचो येवन कोंबड्यो खावपाक लागलो. कोंबड्यो खूब आशिल्ल्यान 
आजेकूय पयली कांयच tod ना. एक दीस आज्जेक कोंबड्यो 
सामक्योच कमी जाता त्यो कळपाक लागल्यो. पूण कोंबड्यो अश्यो 

कश्यो ना जाता हें तिका कळना जालें. 

एक दीस आज्जेन आयडीया केली. तिणे गोपीक सांगलें, 'गोपी 
पळय, आमच्या घुडातल्यो कोंबड्यो सामक्यो कमी जातात. रातच्यो 
कोलोबी येवन खायना मरे ! आमी सगळ्या कोंबड्यांक घुडांतल्यान 
काडून दुसरेकडेन धापून घालुया आनी आशिल्लो तसो घूड धापून 
लिपून रावूया. तेप्रमाण दोगांयनी कोंबड्यो दुसरेकडेन धापून दवरल्यो 
आनी दोंगाय लिपून रावलीं. बरी रात जातकूच कोलो सदचेप्रमाण 
घुडाकडेन आयलो, घूड उघडलो आनी नीट भितर गेलो. तेन्ना 
आज्जेन ज्युस्त घूड बंद केलो. आजी म्हणपाक लागली आं$5.. 
कोंबड्यो कशो ना जाताल्यो त्यो आतां कळळें. दाखयता तुका, अशें 
म्हणून आज्जेन आनी गोपीन त्या कोल्याक दांड्यानी येथेस्ट बडयलो 
कोलो PASS PASS अश्यो बोबो हुयेल्यो मारीत रानांवटेंन धांवत 
सुटलो. 


3e 3€ 3* 

एक आशिल्लो राजा आनी एक आशिल्ली राणी. राजा खूप मायेस्त 


आशिल्लो. तो सगळ्या लोकांकडेन मोयेन वागतालो. कोणूय गरीब 
मनीस तागेंर गेल्यार तो तांकां जेवण-खाण दिवनूच धडटालो. 
कोणाच्याय बर्‍या वायटाक पावतालो. ताका लागून सगळे लोक ताका 
खूप मानतालें. राजा सदांच आपल्या वाटारांत पासयेक वतालो. 

एक दीस असोच सदचेच भाशेन राजा पासयेक वचून आयलो 
आनी रातचो न्हिदलो. बर्‍या रातीचेर ताका एक सपन पडलें. सपनात 
एक ल्हान भुरगो दिश्टी पडलो. त्या भूरग्यान ताका सपनात सांगलें 
को Fa जर हारशांत पळयलें जाल्यार तू सामको दुखी जावन मरतलो. 
अशें सांगून तो भुरगो ना जालो. आनी इतल्यात राजा WEZ करुन 
जागो जालो. राजाक आपल्याक पडिल्ले सपन म्हूण कळळे. पूण 
राज्याच्या मनात ते सामकें घर करुन बसलें. आनी ते दिसा साकून 
राजा सामको दुखी जायत गेलो. आपणें जर आपलें रुप हारशांत 

पळयलें आनी आपल्याक पडिल्ले सपन खरें जायत जाल्यार कितें 
जातलें म्हूण तो चिंतपाक लागलो. हें कोणांक सांगचें हेवूंय ताका 
कळना जालें. राजांत जाल्लो हो बदल राणेच्याय लक्षांत आयलों. 
तिणें एक दीस राजाक विचारलें तू सदांच खोशी आसतालो, पूण ह्या 

दिसांनी तुमी सामकें निर्शेल्ले दिसतात. सामकें आपल्याच धुंदीत s | 
आसतात. कितें जालां ते म्हाकां सांगात. पूण राजा कायच सांगना 
जालो. राजागेर कोण येता, कोण वता, कोण खाता, जेवता हाजेर 
राजाचे लक्ष नाशिल्लें. राजामदी जाल्लो बदल पळोवन लोकूय सामके 
fada पडलें. 

फुडें फुडें राज्याचें दुःख वाडतच गेले. राजा एकटोच रावपाक 
लागलो. कोणाकडेन उलोवपाचोय बंद जालो. मागीर राणयेन देव, 
धर्म केलें, व्हडलें व्हडलें डॉक्टर केलें. पूण कोणाकूच राजाचें दूख 
food तें कळना जालें. 

एक दीस राजानूच राणयेक सांगलें की आपल्याक 
न्हिदील्लेकडेन एक सपन पडिल्लें. सपनांत एका ल्हान भुरग्यान 
हारशांत हांवे म्हजेच रुप पळयल्यार हांव दुखी जावन मरतलो अशें 
सांगिल्लें. हें आयकून राणयेन सांगलें, इतलेंच ! ह्या गजालीचेर इतलें 
दुखी कित्याक जावपाक जाय. राज्यात जितल्यो हारश्यो आसात तें 
काडून उडोवपाक सांगूया. मागीर राणयेन राज्याक केन्नाच दिश्टी 
पडपाक जायना अश्या जाग्यार राज्यातल्यो सगळे हारशें काडून भायर 
उडोवचे असो आदेश काडलो. पूण राजाचेर कांयच परिणाम जालो 
ना. 

अशेंच एक दीस राजागेर एक गरीब तरनाटो राजाच्या खबरीक 
आयिल्लो. तेन्ना राणयेन त्या तरनाट्याक राजा दुखी कित्याकखातीर 
आसा तें सगळें सांगलें. राज्यामदी जाल्लो बदल पळोवन dijs 
चिंतपाक पडलो. पळय थोड्याच दिसाभितर राजाचो वाडदिवस आसा 
तो कसो मनवचो विचारांत आपूण आसा हेवूंय तिणें त्या तरनाट्याक 
सांगलें. हें सगळें आयकता आयकता ताच्या तकलेत एक विचार 
घोळपाक लागलो. रोकडेंच ताणी राणयेक सांगलें की राजाच्या 
वाडदिसाक तूं राजाक एक व्हडलो हारसो भेटवण म्हूण दी. पूण 
38 





कुमुदाल्यो काणयो 





राजाक कितें दिलां तें आदीं सांगू नाका. राणी तोका फल यज्ूच पेड 
हे आनी हो कितें सांगता? अशें केल्यार राजा आनीकूय Gad पडलो 
जाल्यार. पूण तो तरनाटो म्हणपाक लागलो, “अशें कांयच जावचें 
ना. तू faq नाका. राजाक पटोवन दिवपाखातीर अशेंच ard 
पडटलें. राजाक कळपाक जाय सपन पडलां तें खरें न्हय. सपनातल्यो 
सगळ्योच गजाली GA आसनात. राजा सपनात पडिल्ल्या हारशाक 

लागून सामको भियेला. ताच्या तकलेतल्यान भंय म्हण्टात तो काडून 
उडोवपाक जाय, तेन्ना राजा जें दिसा आपले रुप हारशांत पळयतलो 

ते दिसाक राजा आपले दुख विसरुन सारको जातलो. अशें सांगतकूच 
राणयेकूय ते पटलें. आनी तीणें त्या भुरग्यान सांगिल्लेप्रमाण एक 
व्हडलो हारसो तयार करुन घेतलो. आनी एका पेपरांत बादूंन दवरलो. 

राजाचो वाडदीस व्हडल्या थाटान करपाचो थारयलो. सगळ्या 
आंदळ्या, पांगळ्याक, गरीबांक, श्रीमंताक आमंत्रणां धाडली. सगळें 
लोक वाडदीसाक आयलें. आयिल्ले सगळे लोक राजाक बरो जावंचो 
म्हूण देवाकडेन मागपाक लागलें. सगळ्या लोकामुखार राणयेन 
राजाक भेटवण म्हूण पेपरांत बांदून दवरिल्लो हारसो राजाच्या हातात 
दिलें. राजाच्या हातात इतली व्हडली भेटवण पळोवन आयिल्ले 
सगळें लोक उमेळशिकेन पळयत रावलें. राणयेन राजाक ही भेटवण 
सोडोवपाक सांगली, आनी राजान ही भेटवण सोडयली. पळयत 
जाल्यार एक व्हडलो हारसो. राजा आपले रुप त्या हारशांत पळयत 
रावलो. ज्या तरनाट्यान ही आयडीया दिल्या dijs थंय हाजीर 
आशिल्लो. तो तरनाटो ताका सांगपाक लागलो, “तुका पडिल्ले 
सपन सामके फट आसा. ते खरे न्हय. तू ज्या सपनातलें आयकून 
दुःखी जाला. आनी हें तुका पटपाखातीर हो आरसो आमी तयार करुन 
भेटवण म्हूण तुज्याच हातात दिला. तुकां कसलेच दुयेंस जाल्ले ना. 
तेन्ना तू हे सगळें विसर आनी बरो जा. राजाकूय हें पटलें, आनी राजा 
सामको उमेदीन नाचपाक लागलो. त्या तरनाट्याक लागून राजा बरो 
जाला देखून राणयेन ताका भरपूर भांगर दिवन ताचो भौमान केलो. 
eji राजा, राणी आनी सगळे गांवचें लोक सुखान रावपाक 
लागले. 

एक ल्हानसोच गांव आशिल्लो. त्या गांवांत व्हडलेंभाट म्हूण एक 
वाडो आशिल्लो. व्हडलेंभाट हे नांवांप्रमाण व्हडलें आशिल्ले. पूण 
घरा मात सामकी थोडी म्हळ्यार धा-बारा इतकी आशिल्ली. व्हडल्या 
भाटांतली चडशी बायलां शेंतांत आनी रानांत वताली. कसलो ना 
कसलो काम धंदो करुन आपलें पोट भरताली. रानांत मात 
चुकनासतना वताली. लाकडाचो भरो गरज पडल्यार वा गिरायक 
आयल्यार विकतालेय बीन. रानांत वतना मात ती सगळीं बायलां 
एकटांय जावंन वताली. 

एक दीस सदचेप्रमाण सगळीं बायलां एकटांय जावन रानात 
गेल्ली. लाकडां एकटांय करुन भरोबीन बांदून घरा येतना एक मेकाक 
उलो मारीत आप-आपलो भरो घेवन नेटान झपा-झपा चलत येताली. 
तांच्या वाड्यावयली इंदीरा सदांच सगळ्यांच्या फाटल्यान उरताली. 
एक दीस त्या इंदिराचो भरो वालीक शिरकलो आनी तीं घुस्पून थंय 


41 





कुमुदाल्यो काणयो 


पडली. ती फाटल्यान एकटीच आशिल्ल्यान तिका उखलपाक कोणूच 
नासलो. तरी आसता ती तशींच उठली आनी वालीक घुस्पल्ल्यो 
सगळ्यो वाली तोडल्यो. भोऱ्याक बांदिल्ल्यो दोरयो परत घट करपाक 
लागली. इतल्यात तिका फाटल्यान कसलोतरी आवाज आयकुपाक 
आयलो. favi फाटल्यान पळयलें जाल्यार एक राकेस Sat आसा 
आनी हाऽऽहा करून दांत भायर काडून मोट-मोट्यान हासता. ती 
सामकी भियेली, रानात आनी कोणूच नाशिल्लो. सगळीं गेल्ली. 
आपूण आता कितें करु म्हूण रडपाक लागली. तिणें केन्नाच राकेस 
पळोवंक नाशिल्लो. जाय त्या wee तिणें राकेसाच्यो काणयो 
वाचिल्ल्यो. जाण्ट्याकडल्यान ल्हान-आसतना आयकल्ल्यो. आपणें 
जशें राकेसाविशीं गजाली आयकल्ल्यो तसोच ताका होवूंय राकेस 
कसो दिसपाक लागलो. ती भियोन देवांक पांयां पडपाक लागली. 





राकेस तिका म्हणपाक लागलो, पळय हांवे ह्या रानातली सगळी 
` बारीक-बारीक जनांवरां खाल्ली. म्हाका जनांवरां खावन वाज कसो 
आयलां. हांव ह्या रानांत दुसरे कसलेय सावद मेळटा कांय पळोवंपाक 
भोवत भोवत हांगां पावलो. इतल्यात म्हाका मनशांचो वास आयलो. 
ताका लागून हांव तुज्या म्हऱ्यात पावलों. आयज म्हजो दीस बरो 
आशिल्लो अशे म्हणत तिका बचक्यांत धरून वयर उकल्ली आनी 
हाताच्या तयटार उबी दवरली आनी परतून हा55हा करून हासपाक 
लागलो. ते बायलेन ताका हाता-पाया पडून सांगलें, पळय हांव 
सकाळीं च्या बी पिनासतना ह्या रानांत आयिल्ली. म्हज्या पोटांत 
कांयच ना. हांव घरा वता भरपूर खाता आनी रोखडीच तुज्या म्हऱ्यांत 
येता. तेन्ना तू म्हजो हो लाकडाचो भरो तुज्यांच म्हऱ्यात दवर, हांव 
हांगा येतकच तू म्हाका खा. राकेस तिचे कसोच आयकना जालो. तू 
म्हाका फटोवन वचपाक सोदता. तिणे सांगलें, हांव ह्या रानांत सदाच 
येता तुका फटोवची ना. रानांतली लाकडां एकटांय करुन आमी ती 
विकतात आनी आमचें पोट भरतात. तेन्ना तू म्हजेर विश्वास दवर हांव 
रोकडीच परती येता अशी तिणें विनवणी करपाक लागली. 

ती सामकी बाबडी जावन उलयता तें पळोवन राकेसाकूच तिचे 
पटले, तांणी लाकडाचो भरो आपणें दवरून घेतलो आनी तिका 
वचपाक सांगलें. पूण हांव मात हांगा तू येतासर बसून रावतलो. ती हा 
म्हणून थंयच्यान घरा वचपाक गेली. रानांतली सगळी बायलां आप- 
आपल्या घरा पाविल्ली. घरा पावतकूच तांकां इंदिरा येवूक ना म्हण 
Hod, AIK सगळो बोवाळ जालो. सगळे दादले एकटांय जालें 
तितले म्हणसर इंदिरा लाकडां घेनासतना घरा पावली. पयली 
सगल्याक दिसले इंदिरान वाटेर भरो विकलो दिसता, पूण ती 
आयल्या बरोबर मोट-मोट्यान रडपाक लागली. सगळ्यांनी तिका 
कित्याक रडटा, कितें जाले कांय म्हूण विचारलें. म्हाका परते रानांत 

वचपाक जाय म्हणत मोठ-मोठ्यान रडपाक लागली. रडत-रडत 
रानांत मेळिल्ल्या राकेसाची गजाल सगळ्यांक सांगली. राकेसाक 
आपूण परते येता म्हूण सांगलां आनी तो म्हजी वाट पळयतलो म्हूण 
सांगून परतीय रडपाक लागली. 

गांवचे सगळे लोक भियेलें. आतां किते करचें म्हूण चिंतपाक 
लागलें त्या वाड्यावेल्या दोगा भुरग्यांनी एक आयडीया काडली. 
सगळ्या वाड्यावेल्या लोकांक सांगले, कोणेच चार दीस रानांत 
वचपाचें ना. चार दीस जाल्या उपरांत आमी दोगुय त्या रानांत वतात 





आनी त्या राकेसाक मेळटात. हे आयकून वाड्यावेले लोकूय ताचें 
बरोबर वचपाक तयार जाले. पूण ह्या दोगुय भुरग्यांनी कोणाकूच 
येवंक नाका म्हण सांगले. 

थारायिल्ल्या प्रमाण चार दिसांनी दोगूय मेळून रानांत गेले. त्या 
रानांत इंदिरान सांगिल्लेप्रमाण त्या लाकडाच्या भोऱ्याच्या कुशीक तो 
राकेस बसून मोट-मोठ्यान सुस्कारे सोडटालो. ताका राग आयला 

` म्हूण पयसूल्ल्यानूच कळटाले. तरी आसताना हे दोगूय भुरगे R- 
थरत ताचेमुखार वचून उबे रावलें. राकेसान दोळे मोटे करुन पळयलें. 
तुमकां आत्ताच खाता, मनीस जातीचेर केन्नाच विश्वास दवरंपाचो ना. 
एके बायलेन म्हाका फटयल्या. अशें म्हणत आनीकूय सुस्कारे 
सोडपाक लागलो. 

तत्या दोगूय भुरग्यांनीं ताका सांगलें. ते बायलेन तुकां फटोवंक ना. 
ती बायल तुमच्या म्हऱ्यात आयिल्ली पूण वाटेर तिका मोव्हामुसांनी 
खाल्लीं. राकेस अजापीत जावन म्हणपाक लागलो. find... मुस केन्ना 
मनशाक खातात हे हांव आयजूच आयकता. हय ते मोटे मूस. तें मूस 
aia करतात. ते चाळवलें जाल्यार मनशाकूच न्हय तर तेदेवेळार 
कोण मेळटा ताकां सुध्दा खातात. तुमी जर थंय आशिल्ले जाल्यार 
तुमकां सुध्दा तें खातले आशिल्ले. हे आयकना बरोबर राकेसाक 
सामकी तिडक मारली. तुमी म्हाका फटयतात म्हूण उठून उबो रावलो 
आनी खंय आसात ते मूस दाखयता तांकां म्हणपाक लागलो. 
त्या दोगाय भुरग्यांनी ताका मूस खंय आसात तें दाखयता म्हूण 
एका व्हडल्या झाडाकडेन व्हेलो. त्या झाडाचेर मुसांचें एक व्हडलें 
मालें आशिल्ले. वयर झाडाचेर बोट करून मूस वयर आसात ते 
दाखयलें आनी त्याच मुसांनी ते बायलेक खाल्ली म्हूण सांगले. 

' आमकां हांगा रावपाक भ॑य दिसता, तेन्ना तुमीच वयर वचून पळयात 
आमी पयस उबे रावतात अशे सांगून ते दोगूय पयस उबे रावलें. 

राकेस तिडकिन त्या झाडासरी वचून दोन्ही हातांनी तें झाड 
हालोवपाक लागलो. ते बरोबर ते सगळें मोव्हामूस चाळवलें आनी 
त्या राकेसाच्या दोळ्याक, नाकार, कानार तोंडाक मेळटा थंय घास 
मारपाक लागलें. राकेस मोट-मोठ्यान आड्डोपाक लागलो. राकेस 
aga तो आवाज ह्या दोगाय भुरग्यांनी आयकले आनी भियोन 
मेळटा थंयच्यान धावत धावत घरा गेले. वाड्यावेले सगळे लोक 

एकटांय जावंन त्या दोगूय भुरग्याची वाट पळयत बशिल्लें. हें दोगूय 
भुरगे बरे भाशेन घरा पावचें म्हूण दर एकलो देवाचे नांव घेतालो, 
कोण देवाक सांगणे करतालो. इतले म्हणसर दागुय भुरगें थंय पावलें. 
तांणी घडिल्ली सगळी गजाल जमिल्ल्या लोकांक सांगली. 

दुसरे दिसा वाड्यावेले सगळे लोक एकटाय जांवन राकेस आसा 
काय ना ते पळोवपाक रानांत त्या मोव्हामुसाच्या झाडाकडेन गेले. त्या 
झाडाच्या मुळांत तो राकेस मरून पडिल्लो. सगळ्या लोकाक ते 
पळोवन सू55 जाले. त्या मोव्हामुसांनी आनी त्या दोगूय भुरग्यांनी 
वाड्यावेल्या लोकाचो जीव वाचयलो म्हूण सगळे लोक त्या भुरग्यांक 
घेवन नाचपाक लागलें. 


3k जह जह 


ii sao काणयो 








सदा आनी देमू नावांचे दोन इश्ट आशिल्ले. सदा हो भरपूर 
पयशेकार आशिल्लो. सदागेर दोन-तीन गाडयो, घरांत दोन-तीन 
चाकर आशिल्ले. सदांच घरांत चार-पांच मनशांतरी जेवपाक सुबेज 
आसतालें. ताचो इश्ट देमू मात खूब गरीब आशिल्लो. देमूची आवय 
सदागेर कामाक वताली. दिसभर तांगेर काम करताली. आनी घरा 
येतना उरिल्ले-सारिल्ले आपूण हाडटाली. अशें करुन ती आपलें दीस 
सारतालीं. कसलोय सण आयलो जाल्यार सदागेर खूब बोवाळ 
आसतालो. भरपूर सोयरे-धायरे येतालें आनी घरामुखारुय भरपूर 
Ten आसताल्यो. देमू मात ते दिसा घरांतल्यान भायर सर 
नाशिल्लो. आवयन fet हाडलें जाल्यार खातालो आनी वोग्गी 
घरांतूच रावतालो. चवथीच्या दिसांनी मात्त सदागेर आनी देमूगेरुय 
गणपती पुजतालें. सदागेर पांच दीस जाल्यार देमुगेर as दीस गणपती 
आसतलो. चवथीच्या दिसांनी सदागेर कितलेंशाच तरांचें जेवण 

आसतालें. पांचूय दीस फोगोट्यांचो गडगड आसतालो. wet 
धायऱ्यां भरपूर आसताली. आनी हें पाचूंय दीस तर सदा नवें नवें 
कपडे घालून भोवतालो. ते दिसांनी तर ताका आपल्या इश्टाची याद 
सुध्दा येना आशिल्ली. 

देमूगेर मात देड दीस गणपती पुजतालें. देखून ते दिसांनी मात 
ती घरांत शीत आनी दाळ करतालीं, आनी गणपतीक पान 





दाखयतालीं. देमू मात चवथीच्या दिसांनी कोणागेर वचनाशिल्लो. 
adel जाल्यार ताचेकडेन कपडेय नासतालें. देमूगेर कोणूय सोयरे 
आयलें जाल्यार वतना देमूच्या हातात एक-दोन रुपया दिवन बताली. 
देमू मात हें सगळें पयशें एकटांय करुन दवरतालो. 

एक दिस एक सोतींकार भुरगो ताच्या म्हऱ्यांत आयलो आनी धा 
रूपयांची एक सोर्त घे म्हणून ताचे फाटीक लागलो. एकूच ad 

` उरल्या बाब, 'घे मरे ही सोर्त. देवाकृपेन तुका लागतलीच. बाब तूवें 
` ही ald घेतल्यार म्हका दोन रूपयां मेळटले. अशें म्हणत We कसो 
देमूच्या फारीक लागलो. देमूक ताची काकळूट आयली. “म्हाका दोन 
रूपया मेळटलें' ही ताची उतरां ताच्या काळजांत रिगली. बोलसांतलें 





आपल्या आवयक दाखयली आनी देवा म्हऱ्यांत 
मनात feud ही ald आमच्या नशीबांत खंयची ? पयशें आसा 
ताकांच लागतात त्यो सोती. पळोवया आपल्या पोराचे नशीब अशें 
म्हणत ती आपल्या कामाक गेली. उपरांत चार दिसांनी सोतींचो 

निकाल जालो. देमूक आपल्यान सोर्त काडल्या म्हणपाची यादसुध्दा 
नाशिल्ली. सोतींचो निकाल जावंन चार-पांच दिसांनी सोर्तीवालो 
देमूगेर आयलो. देमू आनी ताची आवय सोतींवाल्याक पळयत 
रावली. हो आनी आमगेर कित्याक आयलां. सोतींवाल्यानूच तांकां 
सोतींची याद करुन दिली. तेन्ना ey धावत देवा म्हऱ्यांत गेलो. देवांक 
पायां पडलो. आनी ती सोर्त घेवन त्या सोर्तीकाराक दाखयली. 
सोर्तीवाल्यान बेगीबेगीन त्या सोर्तीचो नंबर पळयलो. पळय जाल्यार 
देमूक पांच लाखाची सोर्त लागिल्ली. सोतींवालो सामको खोशी 
जालो. देमूचे आवयन तर खोशयेन सामकें देमूक घटट वेगेंत Wei. 
दोगांय वचून देवांक urat पडली. | 

सोर्तीवाल्यान देमूक आनी ताचें आवयक दोगांकूय सांगलें, 
पळय देमू पांच लाख म्हळयार थोडे न्हय; खूप जालें. हें पयशें 
बऱ्याखातीरुच वापरात. गणपतीनूच तुमकां परिस्थती पळोवन 
दिल्यात. ताकांय हें खरें दिसलें आनी तीं दोगांय त्या सोर्तीवाल्याक 
देवूच कसो तू आमकां पावलो म्हूण ताका पांयां पडली. 

देमूच्या आवयन त्याच गांवांत इल्लो जागो घेतलो आनी एक घर 
बांदलें. आपल्याच घरामुखार इल्ले दुकानूय घातलें. तिणें लोकागेर 
कामाक वचपाचें सोडलें आनी ती आपल्याच दुकांनाचेर रावली. 
दुकानूय बरें तरेन चलपाक लागलें. करता करता एका वर्साभितर देमू 
बरो पयशेकार जालो. देमूगेरुय सोयरे-धायरे यो वच करपाक लागलें. 
देमूचो इश्ट तर देमूचेर जाल्लो बदल पळोवन अजापीत जालो. आनी 
खोशीय जालो. 

अशे करुन केन्नाच वर्स सोपलें आनी चवथीचें दिसूय लागीं 
पाविल्लें. देमून घराक पेंटबी काडून आपलें घर बरें सजयलें. ते वर्सा 
देमून आपल्या घरा पांच दीस गणपती दवरलो. वाजयत गाजयत 
गणपतीक घरा हाडलो. पांचूय दीस भरपूर फोगोट्याचो गडगड 

अशिल्लो. देमूची आवय तर कितल्याशाच तरांचें जेवण करुन 
गणपतीक पान दाखयतालीं. 

देमूचेर जाल्लो हो बदल पळोवन ताच्या इश्टाकूय दिसलें 
कोणूय गरीब आसलो म्हूण कोणाक हिणसावचें न्हय. मनीस सदांच 
तसो आसना. केन्ना कोणाचेर कसो बदल जायत तें सांगपाक जायना. 
जांव. आपलोच इश्ट तो. ताचेंय बरें दीस आयलें म्हूण तोवूय खोशी 
जालो. देमू मात न चुकता आपल्या इश्टागेर गणपतीक पांयां पडपाक 

संजय धावे यत्तेत शिकतालो. निकत्योच धावेंच्यो परिक्षा चालू 


जाल्ल्यो. संजयाचें घर करमळे आशिल्ल्यान संजय करमळे स्कुलांत 
वतालो. संजयाचें परिक्षेचें केंद्र पणजे आशिल्लें म्हण संजयाची 
आवय निशा संजयाक पावोबपाक पणजे वताली. 

परिक्षेच्या पयल्या पेपरा दिसा संजयाक घेवन ताची आवय पणजे 
वचपाक बशींत चडली. बस धा मिन्टां फुडें गेली आनी बंद जाली. 
पांच-धा मिन्टां बस YS वचनासतना थंयच रावलीं. निशान बशीच्या 
कॅडक्टराक विचारलें. किते जालें बशीक ? कित्याक वचना ? 
कॅडक्टरांन सांगलें, “फुडें पळय कितें जाला तें ? सगळ्या बशिची 
लायन लागल्या. कितें करु ? बस कशी वतली? कितें जालां तेंवूय 
खबरना. बशीचेर आनीकूय भुरगीं आशिल्ली. तिवूंय धावेच्या 
परिक्षेक वचपाची. करतां-करतां साडेनव वरां जायत आयलीं. धा 
वरांचेर पेपर, परिक्षा चालू जातली. कितें करु म्हण निशा आपल्या 

चल्याक घेवन बशीवेल्यान सकयल देवलें. कोणाक तरी हात 
दाखोवन तिणें विचारलें, फुडें कितें जालां? बशी कित्याक वचनात? 
ते बरोबर त्या मनशन तिका सांगले, फुडें एक्सीडेंन्ट जाला. आनीक 
अर्दवरतरी बशी सुटच्योनात अशें दिसता. तिणें आनी वेळ केलो ना, 
येता तितल्या स्कुटरवाल्याक हात दाखयत रावली. इतल्यात एक 
मोटर सायकलवालो रावलो. तिणें त्या मोटरसाकयलवाल्याक सांगलें 





पळय मात्शें उपकार कर आनी हाका पणजे पावय. हो धावेंक आसा. 
पेपर धा वरांचेर चालू जातलो. ना म्हणू नाका. ते बरोबर तो 
मोटरसाकयलवालो संजयाक घेवन गेलो. तिका मात्शें बरे दिसले. 

ते म्हणसर त्या बशीचेर आशिल्ली आनीक दोन भुरगीं सकयल 
देवली, आनी म्हणपाक लागलीं. आण्टी.. आण्टी आमीय धावेचींच 
भुरगी. आमकांय परिक्षेक पावपाक जाय. आण्टी आमी कितें करुं ? 

बस वचचीं ना खंय गे ? आण्टीं आमचेर मात्शे उपकार कर, तिकाय 
art सामकी काकळूट दिसलीं. fad करतलीं, परतून ती 
स्कुटरवाल्याक हात दाखोवपाक लागली. येता तितल्याय स्कुटरीचेर 
दोग-दोग जाण ! कितें करु ? कामाचो वेळ जाल्ल्यान दर एकलो 
कोणाक पळयनासतना आपल्याच नेटान वतालो. ताचींय चूक 
नासली. सगळ्याकृंच वचपाक जाय. इतल्यात एक स्कुटरवालो 
थांबलो, तिणें त्या स्कुटरवाल्याक सांगलें बाबा मात्शे उपकार कर ह्या 
भुरग्यांक पणजे पावय ही भुरगी धावेंची; परिक्षेक वातात ती आनी धा 
मिन्टा उरल्यात पेपर सुरु जावपाक धा मेरेन पावना जाल्यार ताकां 
पेपर चुकतलो. ते आयकून त्या स्कुटरवाल्यान त्या दोगांय भुरग्यांक 
आपल्या स्कूटरीचेर बसयली आनी तो आपूण पावयता म्हूण घेवन 
गेलो. तिका दिसलें आता आपूण अशेंच परतें घरा गेल्यार बरें म्हूण ती 
वचपाच्या नेटान परतलीं जाल्यार एक भुरगो तिचें म्हऱ्यांत आयलो 
आनी रडपाक लागलो. तिणें त्या भूरग्यांक विचारलें, बाबा, तुजें 
आनी कितें जालें ? तो आनीकूय रडपाक लागलो. तिणें ताका 
aid घेतलो तेन्ना तो रडत रडत सांगपाक लागलो, 'आण्टी, 
आनीक धा मिन्टां उरल्यात. म्हाका पणजे पावपाक जाय. निशाक 
कळळें. होवूंय धावेंचोच भुरगो. निशा मनांत म्हणपाक लागलें, खरेंच 
पंधरा मिन्टाचीं वाट पूण परिक्षेच्या दिसांनी दोन वरां पयलेंच भायर 
सरपाक जाय. Tet कसलीं आडमेळी येत तें सांगपाक जायना. 
निशान त्या भुरग्यांक घट्ट वेंगेंत धरलो आनी सांगले तू रडू नाका. हांव 
तुका कशेंय करुन पावयता. इतले म्हणसर निशाचो घोव थंय स्कूटर 
घेवन पावलों. निशान म्हणलें, तूं हांगा कसो? आपल्याक कोणें तरी 
वाटेर एक्सिडेंट जाला वाटेवयल्यो सगळ्यो बशी बंद जाल्यात 
फकत स्कूटरीच वतात खंय आशे सांगलें. इतलेंच न्हय तर Tes 
बायल रस्त्यार उबी रावन वता त्या स्कूटरवाल्यांक हात दाखयता 

हेवूंय सांगलें. मागीर म्हाका दिसलें संजयाक पेपर चुकतलो. कितें 
जालां तें पळोवया म्हूण हांव स्कूटर घेवन आयलो. निशान ताका 
म्हळें, 'जांव, बरें केलें तुमी आयलें तें ! पळय ह्या भुरग्यांक मात्सो 
स्कुलांत पावयात. निशान त्या भुरग्यांक सांगलें पळय कितें घडपाचें 
आसा ते घडटलें जावपाचें आसा तें टळना. हें खातीर आपणें भिवूंक 





जायना म्हुण तिणें ताचे तकलेवेल्यान हात भोंवडायलो. आनी ताका 
स्कुटरीचेर बसयलो. निशाच्या घोवान ताका व्हरुन जुस्त टायमार 
स्कुलांत पावयलों. निशा बशी सुरु जायसर रावलें. आनी बशी चालू 
जातकच आसा तशें घरा गेलें. 

परिक्षा सोपल्यो. धावेंचो रिझल्ट जालो. निशाचो चलो दुसऱया 
क्लासांत पास जालो. जांव एकदाचो पास जालो म्हूण निशाचे 
तकलेवेलें ast देवलें आता फुडें fad करप हें चिंतत टि. वहीं. 
म्हऱ्यांत बसलें. टि.व्ही. चालू केलो. टि.व्हीचेर धावेंक गोंयांत पयलो 
आनी दुसऱया नंबराचेर आयिल्ल्या भुरग्यांची मुलाखत चलताली. 

निशाय मुलाखत पळोवपाक लागलें. पळयत जाल्यार निशान ज्या 
भुरग्याक आपल्या घोवाले स्कुटरीचेर व्हरुन पावोवपाक लायिल्लो 
तोच भुरगो गोंयांत पयलो आयिल्लो. निशाक ताचें नावूंय खबर 
नाशिल्ले. निशा ताका पळयत उरलें. त्या भुरग्यांचें नांव राजा 
आशिल्लें हेंवूय तिका टि.वी. वयल्यान कळळें. 

राजान मुलाखतीवेळार आपूण परिक्षेक वतना कसो आडखळून 
पडलो. परिक्षक कसो आनी कोणें पावयलो हें सगळें सांगलें. आयज 
हांव धावेंक गोंयांत पयलो आयलो तो त्या आण्टीक लागून d 
आण्टीचें नांव निशा म्हूण तांणी सांगलें. हांव बशीतल्यान देवून d 
आण्टीं म्हऱ्यांत गेलो आनी आवय म्हऱयांत वचून ted dui तें 
आण्टी rei वचून रडपाक लागलो. तिणें म्हाका वेगेंत घेतलो, 
आनी “बाबा रडो नाका, हांव पावयता तूका म्हण धीर दिलो. 

म्हाका आवय ना. म्हजी आवय हांव ल्हान आसतनाच भायर 
पडली. पूण तें दिसा म्हाका ते आण्टीन वेंगेंत धरुन म्हज्या 
तकलेवेल्यान हात भोंवडावन म्हाका धीर दिलो तेन्ना खऱ्यानीच म्हाका 
म्हजे आवयची याद जाली. अशें सांगून ताच्या दोळ्यांतल्यान qu 
आयली. 

निशान आपल्या घोवाकूय ही खबर सांगली, आनी म्हणपाक 
लागलें, “Gta, म्हाका त्या भुरग्यांक मेळपाक जाय आशिल्ले. 
रातची धा वरां जाल्ली. कोणीतरी दारार मारलें. निशान दार उघडलें 
पळय जाल्यार धावेक पयलो आयिल्लो तो भुरगो हातांत पेड्यांचे 
बॉक्स घेवन आनी बरोबर बापायक घेवन आयिल्लो, निशाक पळोवन 
त्या भुरग्यान आण्टी म्हूण निशाच्या पायाक हात लायलो आनी 
निशाक घट्ट वेंग मारली. निशानूय ताका आपल्याच भुरग्याभाशेन घट्ट 
वेगेंत घेतलों. आनी म्हणपाक लागलें, “जांब, म्हजो पयलो भुरगो 
दुसऱ्या वर्गात आयलो जाल्यार दुसरो गोंयांत पयलो आयलो. 


3k तेह बे 


56 कुमुदाल्यो काणयो 





| 





एक ल्हानसोच वाडो आशिल्लो. त्या वाड्यार धायेक घरां 


आशिल्लीं. त्या वाड्यावयल्यी सगळीं घरां चुडटाची जाल्यार तातूंत 
एकूच घर नळ्यांचें आशिल्लें. त्या नळ्यांच्या घरांत हरी आनी 
राधाबाय नांवाचीं घोव-बायल रावतालीं. तांकां दोन भुरगीं आशिल्लीं. 
सगळ्यांचीं घरां चुडटांचीं आशिल्ल्यान हरीच्या घराक 'नळ्याचें घर' 
अशें नांव पडिल्लें. कोणूय वाड्यार हरीक सोदपाक आयलो जाल्यार 
वाड्यावयली तांकां 'नळ्याच्या घरांत वच' अशें सांगताली. 

कांय तेंपान हरील्या घराकुशीक आशिल्लीं थोडीं चुडटांचीं घरां 
नळ्यांची जालीं जाल्यार थोडी तेर्रासाचींय जालीं. पूण हरील्या घरांचें 
मात 'नळ्यांचें घर' हें नांव तशेंच उरिल्लें. 
— हरी विडयो बांदपाचो धंदो करतालो. हरीची बायल राधाबाय 
सदांच सकाळीं रानांत वचून कुड्याचीं पानां हाडटालीं. हरी तीं पानां 

मात्शी हय-न्हयशीं सुकयतालो. मागीर तीं चौकोनी आकारांत 
कातरतालो आनी तांच्यो विडयो करतालो. पन्नास-पन्नास विडयो 
एकठांय करुन तांची बंडलां बांदतालो आनी ती दोन-दोन दिसांनी 
दुकानाचेर व्हरुन विकतालो. दुकान मात पयस, दोन-तीन 
किलोमिटर अंतणाचेर आशिल्ले. दुकानांत वतना शेंतांतल्या 
मेरेवेल्यान चलत वचचें पडटालें. एका हातात विडयांची पोती आनी 
दुसऱ्या हातांत लाकडाचो दांडो घेवन हरी दुकानांत वतालो. 

हरी दुकानांत वता ते वाटेर सदांच एक तांबश्या रंगाचो बैल 
आसतालो. तो बैल हरीक पळयतकूच दोनूय शिंगां तायट करतालो 
आनी घर..55... घर..55... असो आवाज काडून फाटल्यान धांवत 
येतालो. तेखातीर हरी सदांच हातात दांडो घेवनूच दुकानांत वतालो. 
तो बैल सगळ्याकूच मारपाक येतालो. पूण तातुंतल्या तातूंत हरीक 

पळयत जाल्यार चडूच करतालो म्हूण गांवच्या लोकांनी त्या बैलाचें 
नांव “मारको बैल' अशें दवरिल्लें. 

त्या मारक्या बैलाच्या धनयान ताच्या गळ्यात एक घांट 
बांदिल्ली. त्या बैलान कितलेंय पयस रावन मान हालयली जाल्यार ती 
घांट टण्‌...टण्‌... करुन वाजताली. मागीर लोकांकूय कळटालें, खंय 
तरी मारको बैल आसा म्हण; लोकूय सादूर जाताले. 





एक दीस हरी दांडो घरात विसरलो आनी दुकानाचेर वचपाक 
गेलो. चलतां चलतां वांटेर ताका बैलाच्या घांटीचो आवाज आयकूंक 
आयलो. तेन्ना हरीक आपणें दांडो हाडूंक ना हाचीं जाणीव जाली 

